

افغانستان آزاد – آزاد افغانستان

AA-AA

چو کشور نباشد تن من مباد بدین بوم و بر زنده یک تن مباد
همه سر به سر تن به کشتن دهیم از آن به که کشور به دشمن دهیم

www.afgazad.com

afgazad@gmail.com

Political

سیاسی

لیکوال او شناند: نظر محمد مطمئن
۰۸ اپریل ۲۰۱۵

د مجاهدینو «زغلوونکی» بیا راغی!

د جهاد په وروستیو کلونو کې، مجاهدینو پر جلال آباد ښار یوه درنه حمله وکړه چې د ډاکټر نجیب ځواکونو ورته ماتې ورکړه. د جلال آباد ماتې که له یوې خوا د مجاهدینو مورال زیانمن کړ، له بلې خوا یې د ډاکټر نجیب د ماتو شویو او نهیلو ځواکونو مورال پورته کړ. د دې جگړې د «شهکار» څښتن، د ملي دفاع وزارت اوسنی نوماند، جنرال افضل لودین دی!

د گډ حکومت مشران له څه کم اووه میاشتو وروسته پر دې وتونډل چې د ملي دفاع وزارت ته هم یو «متفق علیه» شخصیت غوره کړي. د جنرال افضل لودین غوراوی د ډېرو اوږدو کمکشونو، لانجو او د واک پر سر د اخ و ډب پایله ده. په تېرو ټاکنو کې غني د تخصص شعار ډېر پورته کړی او عبدالله بیا ځینو د مجاهدینو «مدافع» باله؛ اوس د لودین ټاکنه د همدې دوو ښاغلو انتخاب دی. لودین څوک دی؟ څه یې کړي؟

کمونسټانو [خلق-پرچم] به ځکه په ویاړ او افتخار سره ویل چې مور مجاهدین زغلولي، دوی هیڅ بل ځای جگړه په دومره قوت نه وه کتلې لکه چې د جلال آباد جگړه د جنرال افضل لودین په مشرې د ډاکټر نجیب الله حکومت وگټله، دا چې کمونسټانو ویل چې مجاهدین مو زغلولي، هدف همدا د جنرال لودین جگړه ده. هو، همدې لودین د دوی په خبره مجاهدین «وزغول».

د جلال آباد جگړې د مجاهدینو او ډاکټر نجیب الله له پاره پریکنده ارزښت درلود، مجاهدین د جلال آباد هوايي ډگر ته راوړسیدل.

اسامه بن لادن د ثمرخیلو غره کې له خپلو عربو مجاهدینو سره جگړه کوله، په لومړي خط کې حاجي دین محمد او انجنیر محمود او د محاذ ملي ځیني مجاهدین وو.

لومړی ځل امریکایي بي ایم - یو راکټ BM1 د جلال آباد په جگړه کې حاجي دین محمد او د هغه ملگرو وکارول.

جنرال حمیدگل په اسلام اباد کې د امریکا سفیر ته ویلي وو چې په یوه اونۍ کې به جلال آباد ښار مجاهدین ونیسي، مگر ځینو سیاسي مجاهدینو هغه مهال هم ویلي و چې جگړه به ۶ میاشتې دوام کوي.

داچي د ډاکټر نجيب الله د حکومت له خوا د جلال آباد د جگړې قوماندې د جنرال افضل لودين په لاس کې وه، جگړه يې وکټله او مجاهدين يې په شا کړل، چې دا د مجاهدينو له پاره تاريخي ماتې گڼل کېدله او گڼل کېږي. ولي مجاهدينو ماتې وخوړه؟

د پاکستان د پيپلز پارټي لور پورو کسانو د بې نظير بوتو د مور په گډون په کراچي کې د افغانستان کمونست پلوه کونسل سره وليدل او هغه ته يې ډاډ ورکړ چې جگړه مجاهدين نه شي گټلای. د پيپلز پارټي د پاکستان پوځ دننه چې کوم کسان درلودل هغوی ته يې دننه وسپارله چې د جلال آباد په جگړه کې د مجاهدينو د ناکامۍ له پاره پلان جوړ او هڅې وکړي.

ويل کېږي د پيپلز پارټي او ډاکټر نجيب د حکومت ترمنځ د جلال آباد جگړې اړوند معامله وشوه. احمدشاه مسعود روسانو ته د سالنگ لاره پرانستې پريښودله، روسانو مهمات، وسلې او غذايي مواد کابل ته او له هغه ځايه د ډاکټر نجيب حکومت وتوانيدی چې په مسلسل او منظم ډول سره وسلې، مهمات او غذايي مواد جلال آباد بنار ته ورسوي.

احمد ضياء مسعود د همدې له پاره چې د جنگ د اوږدوالي عواملو باندې ځان پوه کړي او بيرته احمد شاه مسعود ته راپور يوسي، پېښور کې د جگړې له جريان څخه د باخبره خلکو سره ناستې او مجلسونه درلودل. د پاکستان پوځيان د جلال آباد جگړې پر مهال پر دوو ډلو وېشل شوي وو، افغان مجاهدينو يوې ډلې ته (لوټه) او بلې ډلې ته (بوټل) ويل.

لوټه پوځيان هغه چې اودسونه او لمونځونه يې کول او د جنرال ضياء الحق طرفداران وو، او بوټل پوځيان هغه ډله چې بوټل (شراب) يې څښل او د پيپلز پارټي پورې يې تړاو درلود. په ټوله جنرال افضل لودين وکولای شول چې جگړه د ډاکټر نجيب د حکومت په گټه او د مجاهدينو په ماتې سره ختمه پای ته ورسوي.

«زغلوونکي» بيا پېښه راوکره!

هو، اوس ولسمشر غني او اجرائيه رييس همدې «زغلوونکي» سره يوه خوله او يوه ژبه کړل. دوی بيا «زغلوونکي» ته پناه يوړه. د لودين غوراوي کې په يقين سره د ده د جلال آباد د «شهکار» رول شته. اوس چې غني په داسې مهال کې دغه وړ يو وزير ټاکي، بنايي همدا يې هدف وي چې د طالبانو د پرمختگونو د مخنيوي لپاره بناغلی لودين د پرونيو مجاهدينو پر ضد له خپلو تاکتيکونو او تجربو گټه پورته کړي. لودين بيا راغی؛ خو بنايي له بازگشته يې د ولسمشر ډېرې نورې موخې وي، چې وخت به يې راڅرگندې کړي.